

اداریہ

بِسْمِ اللّٰهِ الرَّحْمٰنِ الرَّحِیْمِ وَبِهِ نَسْتَعِیْنُ.....

(تحقیر اہل علم.....وشائے در مجلس شیطاناں)

فقہ المعاملات میں ایک اہم معاملہ اہل اسلام کی دینی تربیت کا ہے، آغاز اسلام سے صدر اسلام تک یہ روایت رہی کہ معاشرے کا سب سے معزز طبقہ اہل علم اور تعلیم و تربیت کا فریضہ انجام دینے والوں کا طبقہ رہا۔ اس کی بنیادی وجہ عامۃ المسلمین کے قلوب و اذہان میں اہل علم کی وہ قدر و منزلت تھی جو اکابر سے اصاغر کو منتقل ہوتی رہی۔ مسلمان حاکم و خلیفہ تک بھی اہل علم کا قدردان تھا، اہل علم، معلمین، مدرسین، فقہاء، واعظین، ائمہ و خطباء کی ہر کوئی عزت کرتا تھا، اور ان کی عیب جوئی کو گناہ کا درجہ حاصل تھا، مقتدی اپنے امام کی نہ صرف نماز میں اقتدا کرتے تھے بلکہ دنیوی معاملات میں بھی وہ اس کے حکم کو اپنے لئے واجب التعمیل خیال کرتے تھے، اسی لئے چھوٹے موٹے قضایا کا فیصلہ و تصفیہ بھی انہی کے ہاں ہو جایا کرتا تھا۔ ان قدردانوں کے پیش نظر صرف ایک بات تھی اور وہ یہ کہ انہی (اہل علم) کے ذریعہ علم ہم تک پہنچا ہے اور ہم جو کچھ ہیں انہی کی توجہ، محنت، شفقت اور تربیت کی وجہ سے ہیں۔ ہماری دینی معلومات کا ذریعہ یہی لوگ ہیں اور ہم نے اگر خود کو اور خدا کو پہچانا ہے تو انہی کے توسط سے پہچانا ہے۔ ایک احساس احسان تھا جس کے جواب میں الا الاحسان کا عمل تاحیات جاری رہتا تھا۔ مائیں اپنے بچوں کو بتاتی تھیں کہ بیٹا، ماں باپ اور استاذ کا حق کبھی ختم نہیں ہوتا۔ جب تک معاملات اس منوال پر چلتے رہے اہل علم کی قدر ہوتی رہی اور جب غیر ذلیل نظام اسلام ہوئے تو انہوں نے مسلمانوں کو یہ باور کرانا شروع کر دیا کہ استاذ نے اجرت لے کر پڑھایا تھا، امام نے تنخواہ لے کر نماز پڑھائی حافظ نے نذرانہ لے کر قرآن سنایا، واعظ نے وعظ پر داد کے ساتھ ساتھ نقد بھی پایا تو احسان کس بات کا، اور پھر تاحیات اس کے ممنون احسان رہنے کی کیا ضرورت ہے؟ اسی فکر نے اس سوال کو بھی جنم دیا کہ

رسول اللہ ﷺ نے فرمایا: حدود اللہ قرہی اور دوری تمام لوگوں پر قائم کرو

معلم، استاذ، امام و خطیب، واعظ و مقرر، حافظ و عالم، قاری و مدرس کے لئے اجرت لینا جائز ہے یا نہیں؟ اس پر بڑی طول طویل بحثیں کرائی گئیں، فتاویٰ حاصل کئے گئے، کہ قرآن پڑھانے، قرآن سنانے، قرآن پڑھ کر دم کرنے، قرآن سکھانے، قرآن سمجھانے اور قرآن لکھنے لکھانے اور قرآنی علوم پر گفتگو کرنے پر اجرت لینا جائز ہے یا نہیں؟ اس طرح ایک طرف تو قرآنی علوم کی ترویج کو روکنے کی سازش کی گئی تو دوسری جانب اہل علم کو سخت آزمائش میں ڈالا گیا، بہر کیف آج جب کہ معاشی حالات پوری دنیا کے دگرگوں ہیں، اور دین دار طبقہ کے لئے مشکلات اور زیادہ بڑھ رہی ہیں، ضروری معلوم ہوتا ہے کہ اہل اسلام کو اہل علم کی قدر دانی و ناقدری کے حوالہ سے چند باتیں یاد دلا دی جائیں۔

صحیح بخاری میں ہے، عن ابی سعید الخدری رضی اللہ عنہ قال کنا فی مسیر لنا فنزلنا فجاءت جاریة فقالت ان سیدالحی سلیم وان نفرنا غیب فهل منکم راق، فقام معہا رجل نابہہ برقیة فرقاہ فبراء فامر له بثلاثین شاة وسقانا لبنا فلما رجع قلنا له اکنت تحسن رقیة او کننت ترقی؟ قال لا مارقیة الا بام الكتاب قلنا لا تحدثوا شیئا حتی ناتی او نسال النبی ﷺ..... فلما قدمنا المدینة ذکرناہ للنبی ﷺ فقال وماکان یدریہ انه رقیة؟ اقسما واضربوا لی بسہم..... (انتہی)

یعنی حضرت ابو سعید خدری رضی اللہ عنہ فرماتے ہیں ہم ایک سفر میں ایک جگہ ٹہرے ہوئے تھے کہ ہمارے پاس ایک لوٹری آئی اور کہنے لگی کہ اس قبیلے کے سردار کو سانپ نے دس لیا ہے، اور قبیلے والے موجود نہیں، تو کیا آپ حضرات میں کوئی دم کرنے والا ہے؟ پس ہم میں سے ایک آدمی اس کے ساتھ ہولیا، حالانکہ اس کے بارے میں ہم نے نہیں سنا تھا کہ وہ دم کرنا جانتا ہے، چنانچہ اس نے دم کیا اور وہ سردار اچھا ہو گیا، اس سردار نے اس دم کرنے والے کو تیس بکریاں دینے کا حکم دیا اور ہمیں دودھ پلایا۔ جب وہ شخص واپس لوٹا تو ہم نے اس سے کہا کیا آپ اچھی طرح دم کرنا جانتے ہیں یا کیا آپ دم کیا کرتے ہیں، اس نے کہا نہیں، میں نے تو سورہ فاتحہ پڑھنے کے علاوہ اسے کوئی دم نہیں کیا..... ہم نے طے کیا کہ ہمیں اس سلسلہ میں مزید کوئی بات نہیں کہنی چاہئے جب تک کہ ہم نبی کریم ﷺ کی خدمت میں حاضر ہو کر دریافت نہ کر لیں۔ چنانچہ جب ہم مدینہ پہنچے اور حضور ﷺ کی

خدمت میں حاضر ہوئے تو ہم نے اس معاملہ کا ذکر کیا اس پر آپ ﷺ نے فرمایا اسے کیسے معلوم ہوا کہ اسے (سورہ فاتحہ) پڑھ کر دم کیا جاسکتا ہے؟ بہر حال بکریاں آپس میں بانٹ لو اور ان میں میرا بھی حصہ رکھنا۔

صحیح بخاری ہی کی ایک اور روایت میں اس پر یہ اضافہ بھی ہے کہ لوگوں نے کہا یا رسول اللہ ﷺ اس نے کتاب اللہ پر اجرت لی ہے۔ تب رسول اللہ ﷺ نے فرمایا یقیناً اجرت لینے کے سب سے زیادہ لائق کتاب اللہ ہے۔

کہا جاسکتا ہے کہ یہ اجرت نہیں انعام یا ہدیہ و نذرانہ تھا، کیونکہ اس کا پہلے سے تعین نہیں کیا گیا اور نہ مطالبہ و تقاضا کیا گیا تو آئیے ایک اور حدیث دیکھتے ہیں:

صحیح بخاری ہی میں ایک اور روایت ہے کہ صحابہ کی ایک جماعت سفر میں تھی اور عرب قبل میں سے ایک قبیلہ پر ان کا گزر ہوا انہوں نے ان سے میزبانی کو کہا، مگر انہوں نے انکار کیا، (اتفاقاً) قبیلہ کے سردار کو بچھو نے ڈس لیا انہوں نے اس کے علاج کے سبب جتن کر لئے مگر فائدہ نہ ہوا، انہی میں سے ایک شخص نے کہا یہ لوگ جو یہاں آئے ہوئے ہیں ان کے پاس جا کر دیکھو کہ ان میں سے کسی کے پاس اس کا کوئی علاج ہو، وہ صحابہ کے پاس گئے اور کہا اے لوگو ہمارے سردار کو بچھو نے ڈس لیا ہے ہم نے اس کے علاج کے تمام جتن کر لئے مگر کسی سے کچھ فائدہ نہیں ہوا کیا تم میں سے کسی کے پاس کوئی علاج ہے؟ صحابہ میں سے کسی نے کہا ہاں ہے بخدا میں دم کرتا ہوں مگر.....

قد استضعفنا کم فلم تضيفونا فما انا براق لکم حتی تجملوا لنا جملا فصالحو ہم علی قطع من الغنم..... ہم نے تم سے میزبانی طلب کی اور تم نے میزبانی سے انکار کیا چنانچہ میں بھی دم نہیں کروں گا جب تک کہ اجرت نہ دو۔ پس بکریوں کے ایک گلہ پر بات طے ہوگئی پھر وہ گئے اور انہوں نے دم کیا تو یوں لگا جیسے اس (مریض) کے رسی کے بند کھل گئے ہوں اور وہ یوں چلنے لگا جیسے کبھی کوئی تکلیف نہ ہوئی ہو۔ چنانچہ اس نے کہا ان سے جو اجرت طے ہوئی تھی وہ دے دو۔

مجموعہ ہائے احادیث میں ایک معتبر نام مصنف ابن ابی شیبہ کا ہے، اس میں مذکور ہے کہ..... **کان بالمدينة ثلاثة معلمين يعلمون الصبيان فكان عمر بن الخطاب يرزق كل واحد منهم خمسة عشر درهما كل شهر.....** مدینہ منورہ

میں تین معلم، بچوں کو تعلیم (قرآن) دیا کرتے تھے خلیفۃ المسلمین عمر بن خطاب رضی اللہ عنہ ان میں سے ہر ایک کو ماہانہ پندرہ درہم دیتے تھے.....

علاوہ ازیں حضرت عمر بن خطاب رضی اللہ عنہ نے اپنے عمال (گورنرز) کے نام سرکلر جاری کیا جس میں فرمایا: تعلیم القرآن پر معلموں کو وظائف دو (ازالۃ الخفاء) اور اپنی قلمرو کے تمام مفتوحہ شہروں میں قرآن کی تعلیم کے مکاتب قائم کئے اور وہاں اجرت پر معلم مقرر کئے۔

حضرت عثمان غنی رضی اللہ عنہ نے اپنے دور خلافت میں تنخواہ دار امام اور مؤذن مقرر کئے علاوہ ازیں علماء، فقہاء اور قاضیوں کے لئے ماہانہ تنخواہیں مقرر کیں۔ (تاریخ اسلام)

حضرت امام حسین رضی اللہ عنہ کے فرزند ارجمند حضرت زین العابدین کی تعلیم کا مرحلہ شروع ہوا تو آپ نے انہیں حضرت عبدالرحمن کی خدمت میں پیش کیا اور جب انہوں نے صاحبزادے کو سورہ فاتحہ سکھا دی، اور جناب امام نے ان سے سورت فاتحہ سنی تو حضرت عبدالرحمن کو دس ہزار درہم، دس گھوڑے اور دس جوڑے کپڑے بھجوائے..... کسی نے کہا عبدالرحمن اس قدر مال کے مستحق کب سے ہو گئے؟ آپ نے فرمایا جب سے عبدالرحمن نے میرے بیٹے کو سورہ فاتحہ سکھائی ہے.....

امام اعظم ابوحنیفہ رحمۃ اللہ علیہ کی یہ بات مشہور ہے کہ آپ کے صاحبزادے نے جس روز سبق کا آغاز کیا اور بسم اللہ پڑھی تو آپ نے استاذ کے لئے پانچ ہزار درہم بھجوائے..... اور معذرت پیش کرتے ہوئے فرمایا اگر اس سے زیادہ کی استطاعت ہوتی تو گریز نہ کرتا۔ اور قرآن کے احترام میں وہ بھی پیش کرتا.....

یہ اور ایسے متعدد آثار و اقوال اس بات پر دلالت کے لئے کافی ہیں کہ اہل علم کی قدر افزائی ہونی چاہئے اور ان کے معقول وظائف مقرر کئے جانے چاہئیں۔ اور یہ جو کہا جاتا ہے کہ دین داری کا کام تو محض فی سبیل اللہ ہونا چاہئے یہ وہی لوگ کہتے ہیں جو خود اس میدان میں کبھی نہیں اترے اور نہ اپنے بچوں کو اس میدان میں کبھی لانے کی انہیں توفیق ہوئی۔ بلکہ خوف تنگ دستی و بدحالی اور معاشی پستی کے ڈر سے انہوں نے کبھی اپنے بچوں کو دینی تعلیم تک دلوانا گوارا نہیں کی۔

آج کل علماء کرام، اور دینی کام کرنے والوں کے بارے میں دین بیزار لوگ نہایت خفیف زبان استعمال کرتے اور لطائف و ظرائف تراشتے رہتے ہیں، کسی ایک شخص کی کسی کوتاہی کو

سامنے رکھ کر تمام اہل علم و دین داری کا کام کرنے والوں کا مذاق اڑانا ان کا معمول بن گیا ہے، حالانکہ بے چارے خود پڑھ لکھ کر بھی جاہل ہیں اور جہالت دین کے احکام سے ناواقفیت کا نام ہے الجبر اور جیومیٹری نہ جاننے کا نہیں، کوئی ریاضی دان جو طب نہیں جانتا جاہل نہیں کہلاتا، اور کوئی ڈاکٹر جو انجینئرنگ کی ابجد سے واقف نہیں جاہل نہیں گردانا جاتا، کوئی شاعر و ادیب کیمسٹری و طبیعیات نہ جانتا ہو تو اسے کوئی معمولی شاعر و ادیب بھی جاہل نہیں کہتا، اس لئے کہ فنون سے جہالت جہالت نہیں علوم سے جہالت جہالت ہے اور علوم سارے کے سارے قرآن و سنت سے مستخرج و مستنبط ہیں۔ جو قرآن پڑھنا نہیں جانتا اسے ہر ان پڑھ اور پڑھا لکھا جاہل ہی بتاتا ہے..... کبھی کسی نے غالب اور اقبال کی ماں کو جاہل نہیں کہا کیونکہ وہ ان پڑھ ہونے کے باوجود قرآن پڑھنا جانتی تھیں سو جاہل نہیں تھیں لیکن آج کے نوجوان کو یہ بات سمجھائی اور باور کرائی جا رہی ہے کہ مسجد کا ہر امام، منبر کا ہر خطیب، مدرسہ کا ہر مدرس، اور قرآن کا ہر قاری جاہل ہے..... جبکہ حدیث شریف میں ہے کہ **اکرموا العلماء فانهم ورثة الانبياء فمن اكرمهم فقد اكرم الله** (کنز العمال ج ۱۰) علماء کا احترام کرو کہ وہ انبیاء کے (علوم) کے وارث ہیں..... جس نے ان کا احترام کیا اس نے گویا اللہ اور اس کے رسول کا احترام کیا.....

اور فرمایا رسول اللہ ﷺ نے، **ليس من امتي من لم يعرف لعلمائنا حقه**

..... جو ہمارے علماء کا حق نہ پہچانے وہ میرا امتی نہیں۔

اہل سنت کا عقیدہ ہے کہ **الاسخفاف بالاشراف والعلماء كفرة**..... علماء و

شریف لوگوں کی توہین کرنا مانند کفر ہے.....

فقہاء نے لکھا ہے:

من استخف بالعالم يكفر وتطلق امراته بائن،

جو کوئی کسی عالم دین کی تحقیر کرے تو اس نے گویا کفر کا ارتکاب کیا اور اس کی زوجہ کو

طلاق بائن ہو جائے گی۔

گزشتہ دنوں ایک دوست کے ذریعہ ایک ادبی محفل میں شرکت کی دعوت ملی ہم نے علم و ادب کا بہت چرچا سنا تھا سو چلے گئے، اس نشست کے باقاعدہ آغاز سے قبل گپ شپ کے دوران ہال میں موجود شعراء و شاعرات نے جی بھر کر علماء کی تحقیر، تذلیل اور مذمت کا فرض ادبی ادا کیا اور

کسی سر زمین پر ایک حد کے نفاذ کی برکت وہاں چالیس روز نازل ہونے والی بارش کی برکت سے بہتر ہے

تمام برائیوں کی جڑ دین، دین داروں اور اہل علم کو بتایا۔ بیچ میں کبھی کبھار اللہ اور رسول ﷺ کا نام بھی آجاتا تھا، جب نماز کا وقت ہو اراقم نے گزارش کی کہ نماز کے لئے چلتے ہیں تو کہا کون سی نماز؟ اللہ نے کوئی نماز فرض نہیں کی یہ تو مولوی نے اپنی روٹیاں کھری کرنے کے لئے حیلہ تراشا ہے، ویسے آپ چونکہ عادی ہوں گے اس لئے اللہ سے دو ہاتھ کر آئیے (نقل کفر کفر نباشد)..... افسوس کہ ان لوگوں کی دینی تربیت نہ ہو سکی ورنہ ایسی گفتگو کی جرات شاید نہ کرتے.....

جناب چوہدری محمد سعید الراعی کی نئی کاوش



جامع الکلام



شائع ہو گئی ہے..... موضوع اچھوتا، علمی، ریاضیاتی اور معاشی

صفحات ۵۳۶۔ نفیس سرورق۔ قیمت ۴۷۵ روپے

ملنے کا پتا: مکان نمبر F-868 ایف بلاک سٹیلٹ ٹاؤن، راولپنڈی

فون 051-4414104 موبائل 03335147514

حرمت تکفیر مسلم نمبر..... خصوصی اشاعت

مجلہ فقہ اسلامی کا گزشتہ شمارہ حرمت تکفیر مسلم نمبر، خصوصی شمارہ تھا اس کی قیمت عام قارئین کے لئے ۱۵۰ طلبہ مدارس دینیہ کے لئے صرف ۱۰۰ روپے ہے۔ کراچی کے علاوہ دیگر شہروں کے قارئین دس روپے کے ڈاک ٹکٹ بھی ارسال فرمائیں۔